

પ્રસાર ભારતી

સમાચાર વિભાગ, આકાશવાણી, અમદાવાદ

Date : 17/04/2026

Day : FRIDAY

Morning : 7.10 to 7.20

Regional News

આકાશવાણી અમદાવાદ- વડોદરા પ્રાદેશિક સમાચાર સિમ્પલ ઠક્કર વાંચે છે.

1. રાજ્યમાં સ્થાનિક સ્વરાજ્યની ચૂંટણીનો પ્રચાર વેગવંતો બન્યો.
2. અમદાવાદમાંથી 16 લાખ રૂપિયાથી વધુ કિંમતનો માદક પદાર્થ ઝડપાયો.
3. ઉત્તર ગુજરાત પોસ્ટલ રિજનની આવકમાં 25 ટકાનો વધારો નોંધાયો.
4. આગામી 3 દિવસ સુધી દરિયાકાંઠાના વિસ્તારોમાં ગરમી અને ભેજવાળું વાતાવરણ રહેવાની શક્યતા.
5. IPL ક્રિકેટમાં, આજે ગુજરાત ટાઇટન્સ અને કોલકાતા નાઈટ રાઇડર્સ વચ્ચે મુકાબલો

(સમાચારને અંતે – આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

ELECTION CAMPAIGN

રાજ્યમાં સ્થાનિક સ્વરાજ્યની ચૂંટણીનો પ્રચાર વેગવંતો બન્યો છે. ભાજપ, કોંગ્રેસ સહિતના પક્ષો પ્રચારમાં એડીચોટીનું જોર લગાવી રહ્યા છે. ભાજપના વરિષ્ઠ નેતા અને મુખ્યમંત્રી ભૂપેન્દ્ર પટેલ આજે સાબરકાંઠા અને અરવલ્લી જિલ્લામાં વિજય સંકલ્પ સભાને સંબોધિત કરશે. જ્યારે નાયબ મુખ્યમંત્રી હર્ષ સંઘવી આજે મોરબી અને સુરેન્દ્રનગર જિલ્લામાં પ્રચાર કરશે. ગઈકાલે વડોદરામાં એક જાહેર સભા સંબોધતા શ્રી સંઘવીએ આ મુજબ જણાવ્યું.

BYTE: HARSH SANGHVI, DEPUTY CHIEF MINISTER

ગઈકાલે ભાવનગરમાં પ્રદેશ ભાજપ અધ્યક્ષ જગદીશ વિશ્વકર્માની ઉપસ્થિતિમાં મોતીબાગ ટાઉનહોલ ખાતેના 'વિકાસ સંકલ્પ સંમેલન' યોજાયું હતું. તો જામનગરમાં શિક્ષણ રાજ્યમંત્રી રિવાબા જાડેજાની ઉપસ્થિતિમાં યુવા ટાઉનહોલ કાર્યક્રમ યોજાયો.

પાટણ જિલ્લામાં જિલ્લા પંચાયત, 9 તાલુકા પંચાયતો અને બે નગર પાલિકા વિસ્તારમાં ચૂંટણીના ધમધમાટ સાથે ચૂંટણી પ્રચાર વેગવંતો બન્યો છે. રાજકીય પક્ષોના ઉમેદવારો પેનલો સાથે તો અપક્ષ ઉમેદવારો વ્યક્તિગત ડોર ટૂ ડોર પ્રચાર કાર્યમાં જોતરાયા છે. સ્થાનિક સ્વરાજની ચૂંટણીને લઈને કોંગ્રેસ દ્વારા બોટાદ નગરપાલિકા વિસ્તારમાં ચૂંટણી પ્રચારનો પ્રારંભ કરાયો છે.

ELECTION FORM

સ્થાનિક સ્વરાજ્યની ચૂંટણીમાં અનેક ઉમેદવારી પત્રો પરત ખેંચાતા કેટલીક બેઠકો બિનહરીફ થઈ છે. પંચમહાલ જિલ્લા પંચાયતની 38 બેઠકોમાંથી 7 બેઠકો પર ભાજપના ઉમેદવાર બિનહરીફ થયા છે. તાલુકા પંચાયતની 174 બેઠકોમાંથી 26 બેઠકો પર ભાજપના ઉમેદવારો બિનહરીફ રહ્યા છે.

ડાંગ જિલ્લા પંચાયતની કુલ 18 બેઠકો અને તાલુકા પંચાયતની કુલ 48 બેઠકોમાંથી એક બેઠક બિનહરીફ જાહેર થતા બાકીની 47 બેઠકો પર ભાજપ અને કોંગ્રેસ વચ્ચે સીધી ટક્કર જોવા મળશે.

આ અંગે નાયબ જિલ્લા ચૂંટણી અધિકારી મેહુલ ખાંટે વધુ માહિતી આપી.

BYTE: MEHUL KHANT, DEPUTY DISTRICT ELECTION OFFICER

AHMEDABAD ANTF

અમદાવાદમાંથી 16 લાખ રૂપિયાથી વધુ કિંમતનો માદક પદાર્થ ઝડપાયો છે. આ સાથે એક શખ્સની ધરપકડ કરવામાં આવી છે. માદક પદાર્થ વિરોધી કાર્યદળ ANTFએ અમદાવાદમાં એક રહેણાંક ફ્લેટમાંથી 16 લાખ 51 હજાર રૂપિયાનો માદક પદાર્થનો જથ્થો જપ્ત કર્યો છે.

બાતમીના આધારે, બોપલ વિસ્તારમાં આ કાર્યવાહી હાથ ધરવામાં આવી હતી. આ મામલે અન્ય ચાર શખ્સની શોધખોળ પણ શરૂ કરવામાં આવી છે.

VALSAD LPG

વલસાડમાં, અમદાવાદ-મુંબઈ રાષ્ટ્રીય ધોરીમાર્ગ પર ભીલાડ નજીક એક મોટી ગેરકાયદેસર LPG ગેસ ચોરીનો પર્દાફાશ થયો છે.

ત્રણ શપ્સ ટેન્કરોમાંથી ગેસ કાઢીને કાળાબજાર માટે તેને વાણિજ્યિક સિલિન્ડરોમાં ભરી ચોરી કરી રહ્યા હતા, તે દરમિયાન પોલીસે ત્રણેય આરોપીને ઝડપી લીધા હતા.

આ અંગે નાયબ પોલીસ અધિક્ષક બી એન દવેએ વધુ માહિતી આપી.

BYTE: B. N. DAVE, DYSP

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળ મ્યુઝિક

.....

KUTCH ACCIDENT

કચ્છ જિલ્લાના નખત્રાણા તાલુકાના દેવપર યક્ષ પાસે કાર અને ટ્રક વચ્ચે અકસ્માત થયો. આ ઘટનામાં બે લોકોના મોત થયા છે. એક પરિવાર અમદાવાદથી નખત્રાણા પરત આવી રહ્યો હતો તે દરમિયાન આ ઘટના સર્જાઈ હતી.

POSTAL INCOME

ઉત્તર ગુજરાત પોસ્ટલ રિજનની આવકમાં 25 ટકાનો વધારો નોંધાયો છે. નાણાકીય વર્ષ 2025-26માં કુલ આવક 246 કરોડને પાર થઈ છે. અધિકારીઓએ જણાવ્યું કે, આ સિદ્ધિ પોસ્ટલ બેંકિંગ, વીમા, પાર્સલ સેવાઓ અને નાગરિક-કેન્દ્રિત ડિલિવરી સિસ્ટમમાં મજબૂત વિસ્તરણ દ્વારા પ્રેરિત છે.

AKHATRIJ SPECIAL TRAIN

અખાત્રીજના અવસરે મુસાફરોની સુવિધા માટે પશ્ચિમ રેલવે દ્વારા ભાવનગરના પાલિતાણા અને બાન્દ્રા ટર્મિનસ વચ્ચે સુપરફાસ્ટ વિશેષ ટ્રેન દોડાવાશે. ભાવનગર મંડળના વરિષ્ઠ મંડલ વાણિજ્ય પ્રબંધક અતુલ કુમાર ત્રિપાઠીના જણાવ્યા મુજબ આ વિશેષ ટ્રેન આવતીકાલે બાન્દ્રા ટર્મિનસથી બપોરે બે અને 40 મિનિટે ઉપડશે અને બીજા દિવસે વહેલી સવારે 5 વાગ્યે પાલિતાણા પહોંચશે.

આ ટ્રેન 20 એપ્રિલે પાલિતાણાથી રાત્રે 8 વાગ્યે ઉપડશે અને બીજા દિવસે સવારે 11 અને 20 મિનિટે બાન્દ્રા ટર્મિનસ પહોંચશે.

AMDAVAD VASNA

અમદાવાદના વાસણા બેરેજના 18 દરવાજાના સમારકામને પગલે સાબરમતી નદી ખાલી કરવામાં આવી છે. આ અંગે વધુ માહિતી આપતા સિંચાઈ વિભાગ અમદાવાદના કાર્યપાલક ઇજનેર ડી જે પ્રજાપતિએ જણાવ્યું કે, વાસણા બેરેજનું બાંધકામ વર્ષ 1976માં કરવામાં આવ્યું હતું. 50 વર્ષ જેટલો સમય થતાં આ દરવાજા બદલવાની કામગીરી હાથ ધરવામાં આવી છે.

BYTE: D. J. PRAJAPATI, EXECUTIVE ENGINEER

WEATHER

આગામી 3 દિવસ સુધી રાજ્યના દરિયાકાંઠાના વિસ્તારોમાં ગરમી અને ભેજવાળું વાતાવરણ રહેવાની સંભાવના છે. આ દરમિયાન મહત્તમ તાપમાનમાં કોઈ મોટો ફેરફાર જોવા મળશે નહીં, પરંતુ ત્યારબાદ તાપમાનમાં 2 થી 3 ડિગ્રીનો ઘટાડો થઈ શકે છે. હવામાન વિભાગના વૈજ્ઞાનિક રામાશ્રય યાદવે જણાવ્યું કે, 19 અને 20 એપ્રિલના રોજ કમોસમી વરસાદની પણ શક્યતા છે.

BYTE: RAMASHRAY YADAV, IMD

IPL

IPL ક્રિકેટમાં, આજે ગુજરાત ટાઇટન્સ અને કોલકાતા નાઈટ રાઇડર્સ વચ્ચે મેચ રમાશે. અમદાવાદના નરેન્દ્ર મોદી સ્ટેડિયમ ખાતે રમાનારી આ મેચ સાંજે સાડા સાત વાગ્યે શરૂ થશે.

દરમિયાન ગઈકાલે રાત્રે મુંબઈના વાનખેડે સ્ટેડિયમ ખાતે રમાયેલી મેચમાં પંજાબ કિંગ્સે મુંબઈ ઈન્ડિયન્સને 7 વિકેટથી હરાવ્યું. જીતવા માટે 196 રનનો પીછો કરતા, પંજાબ કિંગ્સે 7 વિકેટે અને 21 બોલ બાકી રહેતા લક્ષ્યાંક હાંસલ કર્યો.
